

ATTI LI L-PUBBLIKAZZJONI TAGHHOM MHIIJEX OBBLIGATORJA

DEĊIŻJONI TAL-KUNSILL

tas-16 ta' Diċembru 2009

dwar l-ghoti ta' ghajjnuna mill-Istat mill-awtoritajiet tar-Repubblika tal-Latvja ghax-xiri ta' art agrikola bejn l-1 ta' Jannar 2010 u l-31 ta' Diċembru 2013

(2009/991/UE)

IL-KUNSILL TAL-UNJONI EWROPEA,

Wara li kkunsidra t-Trattat dwar il-Funzjonament tal-Unjoni Ewropea u b'mod partikolari l-Artikolu 108(2), it-tielet subparagrafu, tiegħu,

Wara li kkunsidra t-talba mill-Gvern tar-Repubblika tal-Latvja fis-17 ta' Novembru 2009,

Billi:

- (1) Fis-17 ta' Novembru 2009, it-Repubblika tal-Latvja (minn issa "il-Latvja") pprezentat lill-Kunsill talba għal deċiżjoni f'konformità mat-tielet subparagrafu tal-Artikolu 88(2) tat-Trattat li jistabbilixxi l-Komunità Ewropea dwar il-pjan tal-Latvja li tagħti ghajjnuna tal-Istat lill-bdiewa Latvjani ghax-xiri ta' art agrikola.
- (2) Skont id-data pprovduta mill-Uffiċċju Ċentrali tal-Istatistika tal-Latvja, 97,6 % tal-azjendi rurali kollha huma iżgħar minn 15,9 ettari. Konsegwentement, il-biċċa l-kbira tal-azjendi agrikoli Latvjani huma azjendi agrikoli ta' semi-sussistenza. L-istruttura tas-superfici sfavorevoli għall-azjendi agrikoli fil-Latvja, il-fatt li l-Latvja tirċievi l-inqas livell ta' pagamenti diretti fost l-Istati Membri wara mekkanizmu ta' dħul gradwali previst fl-Att ta' Adeżjoni tagħha tal-2003, u l-kontribut għal haddiema agrikoli sproporzjonatament għoli mqabbel mad-dħul jirriżultaw f'introjtu agrikolu baxx, li kompli naqas aktar fl-2009.
- (3) Skont id-data pprovduta mill-Uffiċċju Ċentrali tal-Istatistika tal-Latvja, sas-sena 2007 kien hemm 1 930 900 ettaru ta' art agrikola iżda s-superfici ddikjarata għall-fini jiet ta' appoġġ f'pagamenti diretti ma kinitx aktar minn 1 551 185 ettaru. Konsegwentement, 379 715 ettaru huma ta' proprjetà ta' u huma ġestiti minn persuni li mhumix bdiewa. Ghajjnuna mill-Istat tippermetti lill-bdiewa biex jixtru din l-art agrikola.
- (4) Fl-2009, ir-reċessjoni dejjem tiggrava fl-ekonomija dinjia kkawżata mill-kriżi globali affettwat hażin l-ekonomija Latvjana u l-azjendi agrikoli Latvjani kemm minhabba n-nuqqas ta' domanda kif ukoll minhabba t-tnaqqis kbir fil-prezzijiet tax-xiri: fl-ewwel tliet kwarti tal-2009, il-prezzijiet tal-qamh kienu madwar 37 %, il-prezzijiet tax-xgħir madwar 44 % u l-prezzijiet tal-halib madwar 38 % inqas mil-livelli fl-2008.
- (5) Is-sitwazzjoni tal-introjtu tal-bdiewa fil-Latvja komplet tiggrava bil-fatt li l-prezzijiet tal-fatturi ta' produzzjoni agrikoli żdiedu sew fl-2008 (il-fertilizzanti minerali b'67 %, is-servizzi veterinarji b'46 %, l-elettriku b'29 % u l-karburant bi 15 %) u ma naqsux fl-2009. L-ispejjeż tal-produzzjoni b'hekk baqghu l-istess. X'aktarx li l-kundizzjonijiet ser ikompli jhżienu għal bosta azjendi agrikoli Latvjani, b'żieda konsegwenti fl-ghadd ta' familji ta' bdiewa friskju ta' faqar.
- (6) Il-livell tal-qgħad fil-Latvja hu l-ogħla fl-Unjoni Ewropea, u f'Settembru 2009 lahaq 19,7 % wara li żdied bi 62 % minn Jannar 2009. L-ghajjnuna tal-Istat għalhekk għandha tghin lin-nies qiegħda biex jaqilbu għall-biedja billi tippermettilhom jixtru art agrikola. Hija għandha tagħti wkoll l-opportunità lill-bdiewa fuq semi-sussistenza li ma għadhomx jahdmu bhala impjegati f'setturi barra mill-agrikoltura sabiex itejbu l-istruttura tas-superfici tal-azjenda tagħhom bl-ghan li jiksbu introjtu li jiggarran-tillhom livell bażiku ta' ghajxien mir-raba'. Għandha tiffa-ċilita wkoll il-bejgħ ta' art agrikola li tappartjeni lin-nies qiegħda li jehtiegu l-kapital biex jaqilbu għal status ta' persuni li jahdmu għal rashom.
- (7) Fid-dawl tan-nuqqas ta' riżorsi finanzjarji tal-bdiewa u r-rati għoljin tal-interess fuq self kummerċjali ghax-xiri tal-art, il-bdiewa jsibu diffikultajiet kbar biex jiksbu self kummerċjali għal investimenti bhax-xiri ta' art agrikola. F'Novembru 2009 r-rati tal-interess applikati mill-istituzzjonijiet tal-kreditu għal-linji ta' kreditu kummerċjali ghax-xiri ta' art agrikola kienu aktar minn 15 % fis-sena.
- (8) Fl-2009 l-perijodu ta' reċessjoni stabbilixxa ruħu fuq is-suq tal-art agrikola. L-ghadd ta' transazzjonijiet naqas konsiderevolment u skont il-Ktieb dwar l-Artijiet l-ghadd ta' bejgħ u xiri ta' art naqas b'4,5 darba meta mqabbel mal-2007.
- (9) L-ghajjnuna mill-Istat mogħtija tammonta għal massium ta' 8 miljun lats Latvjani (LVL) u għandha tippermetti x-xiri ta' total ta' 70 000 ettaru ta' art agrikola minn madwar 1 000 bidwi matul il-perijodu mill-2010 sal-2013. Hija eliġibbli kemm l-art li tappartjeni lill-Istat u lil municipalitajiet, kif ukoll dik li tappartjeni li persuni fiżiċi.

(10) L-ghajjnuna tal-Istat ser tiehu l-forma ta' sussidji għall-pagamenti ta' interessi fuq self li jkopru 4 punti perċentwali tar-rata tal-interess annwali applikata mill-bank. Madankollu, meta din ir-rata tal-interess annwali tkun inqas minn 4 punti perċentwali, ir-rata tal-interess kollha li fil-fatt tithallas minn min jissellef ser tiġi rifondata kollha kemm hi.

(11) F'dan l-istadju l-Kummissjoni ma bdiet l-ebda proċedura u lanqas ma hadet pożizzjoni dwar in-natura u l-kompatibbiltà tal-ghajjnuna.

(12) Għalhekk jeżistu ċirkostanzi eċċezzjonali, li jagħmluha possibbli li jiġi kkunsidrat li din l-ghajjnuna, b'deroga u sakemm ikun strettament meħtieġ sabiex ikun limitat il-faqar rurali fil-Latvja, hi kompatibbli mas-suq intern,

ADOTTA DIN ID-DEĊIŻJONI:

Artikolu 1

Ghajjnuna tal-Istat eċċezzjonali mill-awtoritajiet Latvjani għal self għax-xiri ta' art agrikola, li tammonta għal massimu ta' LVL 8 miljun u li tingħata bejn l-1 ta' Jannar 2010 u l-31 ta' Diċembru 2013, għandha titqies li hija kompatibbli mas-suq intern.

Artikolu 2

Din id-Deċiżjoni hija indirizzata lir-Repubblika tal-Latvja.

Magħmul fi Brussell, is-16 ta' Diċembru 2009.

Għall-Kunsill

Il-President

E. ERLANDSSON